

ŞANLI ZƏFƏR SALNAMƏSİ



Döyüş iştirakçısı olan məzun və tələbələrin əsərlərindən

ibarət sərgi keçirilib



Oktyabrın 29-da Azərbaycan Dövlət Rəssamlıq Akademiyasının (ADRA) məzunu, Aprel döyüslərində şəhid olan Samir Kaçayev və akademianın 44 günlük Vətən müharibəsində iştirak etmiş tələbə və məzunların əsərlərindən ibarət sərgi təşkil edilib. Sərgi Təhsil Nazirliyinin təşkilatçılığı və ADRA-nın dəstəyi ilə keçirilib.

Sərgidə təhsil nazirinin müavini Firudin Qurbanov, Azərbaycan Dövlət Rəssamlıq Akademiyasının rektoru Ömər Eldarov, ali məktəblərin prorektörleri, akademianın, eləcə də digər ali təhsil müəssisələrinin Vətən müharibəsində iştirak etmiş tələbə və məzunları iştirak ediblər.

Sərginin təşkilində məqsəd 44 günlük Vətən müharibəsi, eləcə də Aprel döyüslərində şəhid olan məzunlarımızın xatirəsinin anılması, müharibədə iştirak edən tələbə və məzunlara diqqət və qayğının ifadəsi olub.

Əvvəlcə Azərbaycan Respublikasının ərazi bütönlüyü uğrunda canlarından keçən şəhidlərimizin xatirəsi bir dəqiqlik sükutla yad edilib.

Sərgidə açılış nitqilə ilə çıxış edən Azərbaycan Dövlət Rəssamlıq Akademiyasının rektoru Ömər Eldarov məlumat verib ki, ADRA-nın "Təsviri sənət" fakültəsinin "Heykəltəraşlıq" kafedrasının məzunu, 2016-cı il aprel döyüslərində şəhid olmuş gənc heykəltəraş Samir Kaçayev 22 illik ömründə 30 heykəltəraşlıq işinə imza atıb.

Sərgidə çıxış edən təhsil

nazirinin müavini Firudin Qurbanov qeyd edib ki, Ali Baş Komandan cənab İlham Əliyevin müdrik və qətiyyətli siyaseti nəticəsində Müzəffər Ordumuz işğal altında olan torpaqlarımızı azad edərək bizə bu qələbəni bəxş etdi. Nazir müavini rəşadətli ordumuzun əldə etdiyi şanlı zəfərdə tələbələrin, təhsil işçilərinin böyük rolu olduğuna toxunub. 8 noyabr - Zəfər Günü ilə bağlı ölkə səviyyəsində müxtalif tədbirlərin təşkil edildiyini qeyd edən Firudin Qurbanov bugünkü sərginin də bu yönə xüsusi əhəmiyyət daşıdığını vurğulayıb.

Tədbirdə ADRA-nın müəllimi, heykəltəraş Zəmiq Rzayev, Samir Kaçayevin atası Ziyatin Kaçayev də çıxış edərək göstərilən diqqətə görə təşəkkürlerini ifadə ediblər.

Daha sonra şəhid məzun Samir Kaçayevin, eləcə də akademianın 44 günlük Vətən müharibəsi iştirakçısı olmuş tələbə və məzunlarının əsərlərindən ibarət sərgiyə baxış keçirilib.